

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ aṣṭāviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭāviṃśaḥ sargaḥ ॥

śukēna sugrīvasacivānāṃ maindadvividayōrhanumataḥ
śrīrāmasya lakṣmaṇasya vibhīṣaṇasya sugrīvasya ca
paricayaṃ dattvā vānarasainyasaṅkhyāyā nirūpaṇaṃ ca

sāraṇasya vacaḥ śrutvā
rāvaṇaṃ rākṣasādhipam |
balaṃ mādiśya tat sarvaṃ
śukō vākyamathābravīt || 6.28.1 ||

sthitān paśyasi yānētān
mattāniva mahādvipān |
nyagrōdhāniva gāṅgēyān
sālān haimavatāniva || 6.28.2 ||

ētē duṣprasahā rājan
balinaḥ kāmarūpiṇaḥ |
daityadānavasaṅkāśā
yuddhē dēvaparākramāḥ || 6.28.3 ||

ēṣāṃ kōṭisahasrāṇi
nava pañca ca sapta ca |

tathā śaṅkusahasrāṇi

tathā vṛndaśatāni ca || 6.28.4 ||

ētē sugrīvasacivāḥ

kiṣkindhānilayāḥ sadā |

harayō dēvagandharvai -

rutpannāḥ kāmarūpiṇaḥ || 6.28.5 ||

yau tau paśyasi tiṣṭhantau

kumārau dēvarūpiṇau |

maindaśca dvividaścaiva

tābhyāṃ nāsti samō yudhi || 6.28.6 ||

brahmaṇā samanujñātā -

vamṛtaprāśināvubhau |

āśaṃsētē yathā laṅkā -

mētau marditumōjasā || 6.28.7 ||

yaṃ tu paśyasi tiṣṭhantaṃ

prabhinnamiva kuñjaram |

yō balāt kṣōbhayēt kruddhaḥ

samudramapi vānaraḥ || 6.28.8 ||

ēṣō'bhigantā laṅkāyāṃ

vaidēhyāstava ca prabhō |

ēnaṃ paśya purā dṛṣṭaṃ

vānaraṃ punarāgatam || 6.28.9 ||

jyēṣṭhaḥ kēsariṇaḥ putrō

vātātmaja iti śrutaḥ |

hanūmāniti vikhyātō

laṅghitō yēna sāgaraḥ || 6.28.10 ||

kāmarūpō hariśrēṣṭhō

balarūpasamanvitaḥ |

anivāryagatiścaiva

yathā satatagaḥ prabhuh || 6.28.11 ||

udyantaṃ bhāskaraṃ dṛṣṭvā

bālaḥ kila bubhukṣitaḥ |

triyōjanasahasraṃ tu

adhvānamavatīrya hi || 6.28.12 ||

ādityamāhariṣyāmi

na mē kṣut pratiyāsyati |

iti niścitya manasā

puplavē baladarpitaḥ || 6.28.13 ||

anādhṛṣyatamaṃ dēva -

mapi dēvarṣirākṣasaiḥ |

anāsādyaiḥ patitō

bhāskarōdayanē girau || 6.28.14 ||

patitasya kapērasya

hanurēkā śilātalē |

kiñcid bhinnā dṛḍhahanu -

rhanūmānēṣa tēna vai || 6.28.15 ||

satyamāgamayōgēna

mamaīṣa viditō hariḥ |

nāsyā śakyaṃ balaṃ rūpaṃ
prabhāvō vānubhāṣitum || 6.28.16 ||

ēṣa āsaṃsatē laṅkā -
mēkō mathitumōjasā |
yēna jājvalyatē'sau vai
dhūmakētustavādya vai |
laṅkāyāṃ nihitaścāpi
kathaṃ vismarasē kapim || 6.28.17 ||

yaścāiṣō'nantaraḥ sūraḥ
śyāmaḥ padmanibhēkṣaṇaḥ |
ikṣvākūṇāmatirathō
lōkē viśrutapauruṣaḥ || 6.28.18 ||

yasmin na calatē dharmō
yō dharma nātivartatē |
yō brāhmamastraṃ vēdāṃśca
vēda vēdavidāṃ varaḥ || 6.28.19 ||

yō bhindyād gaganam bāṇai -
rmēdinīṃ vāpi dārayēt |
yasya mṛtyōriva krōdhaḥ
śakrasyēva parākramaḥ || 6.28.20 ||

yasya bhāryā janasthānāt
sītā cāpi hṛtā tvayā |
sa ēṣa rāmastvāṃ rājan
yōddhuṃ samabhivartatē || 6.28.21 ||

yasyaiṣa dakṣiṇē pārśvē
śuddhajāmbūnadaprabhaḥ |
viśālavakṣāstāmrākṣō
nīlakuñcitamūrdhajaḥ || 6.28.22 ||

ēṣō hi lakṣmaṇō nāma
bhrātuḥ priyahitē rataḥ |
nayē yuddhē ca kuśalaḥ
sarvaśastrabhṛtāṃ varaḥ || 6.28.23 ||

amarṣī durjayō jētā
vikrāntaśca jayī balī |
rāmasya dakṣiṇō bāhu -
rnityaṃ prāṇō bahiścaraḥ || 6.28.24 ||

nahyēṣa rāghavasyārthē
jīvitaṃ parirakṣati |
ēṣaivāśaṃsatē yuddhē
nihantuṃ sarvarākṣasān || 6.28.25 ||

yastu savyamasau pakṣaṃ
rāmasyāśritya tiṣṭhati |
rakṣōgaṇaparikṣiptō
rājā hyēṣa vibhīṣaṇaḥ || 6.28.26 ||

śrīmatā rājarājēna
laṅkāyāmaḥiṣēcitaḥ |
tvāmasau pratisaṃrabdhō
yuddhāyaiṣō'bhivartatē || 6.28.27 ||

yaṃ tu paśyasi tiṣṭhantaṃ
 madhyē girimivācalam |
 sarvaśākhāmṛgēndrāṇāṃ
 bhartāramamitaujasam || 6.28.28 ||

tējasā yaśasā buddhyā
 balēnābhijanēna ca |
 yaḥ kapīnatibabhrāja
 himavāniva parvataḥ || 6.28.29 ||

kiṣkindhāṃ yaḥ samadhyāstē
 guhāṃ sagahanadrumām |
 durgāṃ parvatadurgamyāṃ
 pradhānaiḥ saha yūthapaiḥ || 6.28.30 ||

yasyaiṣā kāñcanī mālā
 śōbhatē śatapuṣkarā |
 kāntā dēvamanuṣyāṇāṃ
 yasyāṃ lakṣmīḥ pratiṣṭhitā || 6.28.31 ||

ētāṃ mālāṃ ca tārāṃ ca
 kapirājyaṃ ca śāśvatam |
 sugrīvō vālinaṃ hatvā
 rāmēṇa pratipāditaḥ || 6.28.32 ||

śataṃ śatasahasrāṇāṃ
 kōṭimāhurmanīṣiṇaḥ |
 śataṃ kōṭisahasrāṇāṃ
 śaṅkurityabhidhīyatē || 6.28.33 ||

śataṃ śaṅkusahasrāṇāṃ
 mahāśaṅkuriti smṛtaḥ |
 mahāśaṅkusahasrāṇāṃ
 śataṃ vṛndamihōcyatē || 6.28.34 ||

śataṃ vṛndasahasrāṇāṃ
 mahāvṛndamiti smṛtam |
 mahāvṛndasahasrāṇāṃ
 śataṃ padmamihōcyatē || 6.28.35 ||

śataṃ padmasahasrāṇāṃ
 mahāpadmamiti smṛtam |
 mahāpadmasahasrāṇāṃ
 śataṃ kharvamihōcyatē || 6.28.36 ||

śataṃ kharvasahasrāṇāṃ
 mahākharvamiti smṛtam |
 mahākharvasahasrāṇāṃ
 samudramabhidhīyatē |
 śataṃ samudrasāhasra -
 mōgha ityabhidhīyatē || 6.28.37 ||

śatamōghasahasrāṇāṃ
 mahaugha iti viśrutah |
 ēvaṃ kōṭisahasrēṇa
 śaṅkūnāṃ ca śatēna ca |
 mahāśaṅkusahasrēṇa
 tathā vṛndaśatēna ca || 6.28.38 ||

mahāvṛndasahasrēṇa
tathā padmaśatēna ca |
mahāpadmasahasrēṇa
tathā kharvaśatēna ca || 6.28.39 ||

samudrēṇa ca tēnaiva
mahōghēna tathaiva ca |
ēṣa kōṭimahaughēna
samudrasadṛśēna ca || 6.28.40 ||

vibhīṣaṇēna vīrēṇa
sacivaiḥ parivāritaḥ |
sugrīvō vānarēndrastvāṃ
yuddhārthamanuvartatē |
mahābalavṛtō nityaṃ
mahābalaparākramaḥ || 6.28.41 ||

imāṃ mahārāja samīkṣya vāhinī -
mupasthitāṃ prajvalitagrahōpamām |
tataḥ prayatnaḥ paramō vidhīyatāṃ
yathā jayaḥ syānna paraiḥ parābhavaḥ || 6.28.42 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē aṣṭāviṃśaḥ sargaḥ ||